

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమద్భాగవతే దశమస్కంధే
॥ శ్రీ కాలీయపత్నీ స్తుతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ కాలీయపత్నీ స్తుతిః ॥

నాగపత్న్యః ఊచుః

న్యాయో హి దండః కృతకిల్బిషేఽస్మిన్

తవావతారః ఖలనిగ్రహాయ ।

రిపోః సుతానామపి తుల్యదృష్టిః

ధత్సే దమం ఫలమేవానుశంసన్ ॥ 1 ॥

అనుగ్రహోఽయం భవతః కృతో హి నో

దండోఽసతాం తే ఖలు కల్మషాపహః ।

యద్ దండశూకత్వమముష్య దేహినః

క్రోధోఽపి తేఽనుగ్రహ ఏవ సమ్మతః ॥ 2 ॥

తపః సుతప్తం కిమనేన పూర్వం

నిరస్తమానేన చ మానదేన ।

ధర్మోఽథ వా సర్వజనానుకంపయా

యతో భవాంస్తుష్యతి సర్వజీవః ॥ 3 ॥

కస్యానుభావోఽస్య న దేవ విద్మహే

తవాంఘ్రిరేణుస్పరశాధికారః ।

యద్వాంఛయా శ్రీర్లలనాచరత్తపో

విహాయ కామాన్ సుచిరం ధృతవ్రతా ॥ 4 ॥

న నాకపుష్టం న చ సార్వభౌమం

న పారమేష్ఠ్యం న రసాధిపత్యం ।

న యోగసిద్ధీరపునర్భవం వా
వాంఛంతి యత్పాదరజః ప్రపన్నాః || 5 ||

తదేష నాథాప దురాపమన్వయేః
తమోజనిః క్రోధవశోఽప్యహీశః |
సంసారచక్రే భ్రమతః శరీరిణో
యదిచ్ఛతః స్యాద్ విభవః సమక్షః || 6 ||

నమస్తుభ్యం భగవతే పురుషాయ మహాత్మనే |
భూతావాసాయ భూతాయ పరాయ పరమాత్మనే || 7 ||

జ్ఞానవిజ్ఞాననిధయే బ్రహ్మణేఽనంతశక్తయే |
అగుణాయావికారాయ నమస్తే ప్రాకృతాయ చ || 8 ||

కాలాయ కాలనాభాయ కాలవయవసాక్షిణే |
విశ్వాయ తదుపద్రష్టే తత్కర్తే విశ్వహేతవే || 9 ||

భూతమాత్రేంద్రియప్రాణమనోబుద్ధ్యాశయాత్మనే |
త్రిగుణేనాభిమానేన గూఢస్వాత్మానుభూతయే || 10 ||

నమోఽనంతాయ సూక్ష్మాయ కూటస్థాయ విపశ్చితే |
నానావాదానురోధాయ వాచ్యవాచకశక్తయే || 11 ||

నమః ప్రమాణమూలాయ కవయే శాస్త్రయోనయే |
ప్రవృత్తాయ నివృత్తాయ నిగమాయ నమో నమః || 12 ||

నమః కృష్ణాయ రామాయ వసుదేవసుతాయ చ |
ప్రద్యుమ్నాయానిరుద్ధాయ సాత్వతాం పతయే నమః || 13 ||

నమో గుణప్రదీపాయ గుణాత్మచ్ఛాదనాయ చ |
గుణవృత్త్యుపలక్ష్మ్యాయ గుణద్రష్టే స్వసంవిదే || 14 ||

అవ్యాకృతవిహారాయ సర్వవ్యాకృతసిద్ధయే |
హృషీకేశ నమస్తేఽస్తు మునయే మానశీలినే || 15 ||

పరావరగతిజ్ఞాయ సర్వాధ్యక్షాయ తే నమః |
అవిశ్వాయ చ విశ్వాయ తద్ధ్రష్టేఽస్య చ హేతవే || 16 ||

త్వం హ్యస్య జన్మస్థితిసంయమాన్ ప్రభో
గుణైరనీహోఽకృతకాలశక్తిధృక్ |
తత్తత్స్వభావాన్ ప్రతిబోధయన్ సతః
సమీక్షయామోఘవిహార ఈహసే || 17 ||

తస్యైవ తేఽమూస్తనవస్త్రిలోక్యాం
శాంతా అశాంతా ఉత మూఢయోనయః |
శాంతాః ప్రియాస్తే హ్యధునావితుం సతాం
స్థాతుశ్చ తే ధర్మపరీప్సయేహతః || 18 ||

అపరాధః సకృద్ భర్తా సోధవ్యః స్వప్రజాకృతః |
క్షంతుమర్హసి శాంతాత్మన్ మూఢస్య త్వామజానతః || 19 ||

అనుగృహ్ణీష్వ భగవన్ ప్రాణాంస్త్యజతి పన్నగః |
స్త్రీణాం నః సాధుశోచ్యానాం పతిః ప్రాణః ప్రదీయతాం || 20 ||

విధేహి తే కింకరీణామనుష్ఠేయం తవాజ్ఞయా |
యచ్ఛ్రద్ధయానుతిష్ఠన్ వై ముచ్యతే సర్వతో భయాత్ || 21 ||

|| ఇతి శ్రీ కాలియపత్నీ స్తుతిః సమాప్తా ||